



GINJAW KOMITI
WUNPAWNG MUNG DAN SHANGLAWT HPUNG

2026 NING, SHANING NINGHPAW HKALUM SHATSAM MUNGGA

Ninghtoi;- 2026 ning, January (1) ya.

Hkawp,

Mungchying mungshawa hte Shanglawt Hpung Shang Salang ni, shanglawt magam gun ni yawng “Ngwi pyaw kabu gara ai Shaning Ningnan rai u ga” ngu hkalum, shatsam dat nngai.

2025 ning hta mungmasa, hpyen masa, shingra hpyen amyu myu hpe hkrum kadup ai raitim, awng dang ai hte tawt lai la lu nna 2026 ning, shaning ningnan de anhte yawng du shang saga ai majaw Karai Kasang a chyeju hpe shakawn nngai.

2025 ning laman na hpyen masa gaw padang dip la lu ai ginra shara nkau mi nga ai raitim, tai hpyen wa gaw tinang madu da lu sai ginra ni de ninggun kaba hte bai htim htu ganawng wa ai hpe atsam dat shingla, makawp da lu ai madang sha rai nga ai.

Ninghkap padang majan ni awngdang lu ai zawn, tinang magam gun hte mungshawa ni, jinghku rawt malan hpung ni hta hkala nba asak ap nawng let rawt malan majan hta arang bang saga ai.

Tinang a asak hpe ap nawng nna pu ba jam jau hkam let tai hpyen wa hpe shingla gasat nga ai myu tsaw share ninghkring ni hte jinghku rawt malan hpung ni yawng hpe shakawn shagrau dat nngai.

Lam amyu myu hku nna garum madi shadaw la ai mungchying mungshawa yawng hpe mung chyeju dum nngai.

Tai hpyen wa gaw hpyen gap masat n re ai, mungshawa dum nta, tsi rung, hpaji jawng, nawku jawng, hpunggyi jawng ni hpe laknak kaba, drone, nbungli bawm ni hte gap bun ai majaw mare buga htenza nna mungshawa si hkala ai mung law law byin hkrum nga sai.

Ndai zawn n shawp n kap dik ai hpyen gumshem masa hpe ninghkap gasat kau lu na matu KIO gaw hpyen man rum, masa bung ai rawt malan hpung ni hte kahkyin gumdin ginlung la nhtawm, hpyen n-gun hpungtun kaba byin tai wa hkra matut galaw sa wa na re.

Wunpawng amyu sha ni hte Mungdan sha ni hpe tsun shana mayu ai, စစ်တော်မရှင် hte ဗြည့်နိုင်ဖြိုးပါတီ gaw “2008 mungdan gaw da ai tara” shangang la lu na matu ra lata poi hpe n byin n mai hku galaw shakut nga ai.

Tinang shang lawm nna bang dat ai sin dan pa (မဲဖြော့) langai mi gaw masha law law a gam maka hpe dawdan ya mat wa na re hpe myit dum ga.

Tai hpyen wa gaw, anhte rawt malan hpung ni kahkyin gumdin n-gun ja wa na hpe grai hkrit tsang nna rawt malan hpung shada da mung, amyu sha shada lapran hta mung hka bra wa hkra, Pyi-thu-tsit, BGF ga baw amyu myu hte laknak shakap hpyen hpung hpaw nna amyu sha shada da gasat hkat shangun ai, rawt malan hpung langai hte langai hpe garan ginhka kahkyin gumdin la ai ladat hte rawt malan n-gun ayai kau ya nga ai hpe myit dum ra ga ai.

Wunpawng Mungdan kata moi prat kaw nna rau dung rau nga rudi masha rai nga ai Sam amyu sha ni hte Wunpawng amyu sha ni a lapran sumprat daw, wa hkali latup bang nna shada hpyen tai hkat shangun nga ma ai.

Wunpawng amyu hte Sam amyu sha ni gaw galoi mung hpyen n rai ga ai. Tai hpyen wa a hkalem hkalau ga hpe madat nna shada da majan shabyin gasat hkat shangun ai hpe grai myit machyi nga nngai. Dai majaw kadai gaw hpyen, kadai gaw jinghku ngu ai hpe chye ginhka la ra ai.

Wunpawng Mungdan Shanglawt Asuya magam gun ni e, anhte gasat nga ai majan ndai gaw hpyen gumshem lailen hpe gasat ai rawt malan majan rai nga mali ai. Ya byin nga ai majan a majaw rau dung rau nga shada, amyu baw sang shada manghkang n byin hkra sadi sahka sa wa mu.

Mungshawa hte ni kahtep nna bungli galaw nga ai magam gun ni yawng gaw tinang hpe jaw da ai ahkang aya hpe tinggyeng akyu ara kaw jai lang ai lam n byin hkra, tengman dinghpring ai arawn alai kaja, myit masa dam lada ai hte woi awn kanawn mazum sa wa ai rai yang, mungshawa yawng a kamhpa lam grau lu la na rai nga ai.

Mungchying mungshawa ni e, KIO gaw hpyen yen mungshawa ni tinang a mare buga de bai nhtang wa lu hkra mare buga bai gawgap masing jahkrat galaw sa wa nga dingyang re. Shaning ladaw na na tawn shakram da

sai mare buga de hpyen yen nkau ni ninghtang wa nna dum nta gaw gap ai, yi sun hkauna bai wa galaw la shajang nga sai. Kanbau bungli hte mare buga gaw gap la lu na matu sunglang ra ai jak arung arai ni hpe mai byin ai made ladat shaw garum jaw sa wa na re.

Buga ginra nkau mi hta **Yu Li Hku** a majaw malu masha yak hkak hkrum ai mungshawa ni hpe n-gu malu masha garum jaw ya ai hta n-ga, Yu Li hpyen hpe makawp maga lu na ladat, hpaji ni mung tam nga ga ai.

2025 ning hta **hka mawru** hpyen mung hkum hkra lai wa saga ai. Mungshawa dum nta hte hkrum lam, mahkrai htenza mat nna yak hkak hkrum nga ai ni hpe hkye mawai garum madi shadaw ya saga ai. Hka hpyen hkrum nga ai ten hta lam amyu myu hku nna garum la ai wuhpung wuhpawng ni yawng hpe mung na-chying chyeju dum nngai.

Htingbu mungdan ni hte matut mahkai kanawn mazum ai lam gau ngwi ngwi grau kaja wa nna, jarit chyinghka nkau mi hpaw ya ai majaw, machyi makaw byin ai ten tsi rung sa, pru shang ai lam hte mungshawa ni shada da gat dut gat sa, kanbau bungli ni galaw nga sai re. Grau dam lada ai hku kanawn mazum sa wa lu hkra lam tam shakut nga dingyang rai nga ga ai.

Ngai tsawra ai Nu Wa mungchying sha ni hte ramma shayi shadang sha ni e:- Mungdan gawgap lam bungli gaw amyu sha, Mungdan sha hkumgu dek shanglawm gunhpai ra ai magam lit re. Anhte bai ka-up la lu ai ginra ni hta hpaji lam, hkamja lam, galaw lu galaw sha lam, mare buga rawt jat lam ni hpe machyoi hpaji chye ai, atsam marai rawng ai ramma ni woi awn galaw na aten rai nga sai.

Ka-ni nanghpam lu sha nna mungkan pyaw len lam hta aten shama nga ai ramma ni yawng shaning ningnan galai sai hte maren, myit masa nnan galai la nna shangut shakre la ra ai rawt malan magam bungli hta ta tut ap nawng gunhpai sa wa mu ngu, shadut shatsam dat nngai.

Maigan mungdan shara shagu chyam bra nga ai Wunpawng amyu sha ni hte hpyen gumshem masa hpe n ra sharawng ai amyu baw sang ni yawng hpe shatsam dat mayu ai gaw, tinang a kanu Mungdan hta hpyen gumshem masa hte dip da hkrum ai kaw na lawt lu na matu gasat gala majan gaw matut manoi gasat sa wa ra ai re. Dai majaw, tinang shanglawm mai ai atsam marai machyoi hpaji hte matut shanglawm nga ga ngu htet shana dat nngai.

Hkawp,

Mungchying mungshawa ni hte Shanglawt Hpung Shang Salang ni, shanglawt magam gun kaji kaba yawng hpe ginchyum hku nna tsun mayu ai gaw, hpyen gumshem lailen hte amyu kaba lailen sum agrawp mat wa ai shani du hkra, rawt malan wuhpung wuhpawng yawng hte lata gindun ninggun ginlung nna matut n di gasat sa wa ga ngu shatsam dat nngai.

Ginjaw Komiti kaw nna woi awn jasat jasa sa wa nga ai mungmasa hpyen masa magam bungli ni yawng hta Karai Kasang shaman ya ai hte grau awng dang ai shaning rai u ga.

2026 ning hta gaw, awng padang lu ai shaning, Wunpawng amyu sha hte Mungdan sha ni yawng hkru kat nna ngwi pyaw hkam kaja wunli lu ai shaning, bawngdung htawng rawng hkrum ai ni lawt wa lu ai shaning mung rai u ga ngu, Hpan Madu Karai Kasang kaw akyu hpyi let, Shaning Ninghpaw Hkalum Shatsam Mungga hpe hpungdim dat nngai.



Du Daju Jum Nban La

Wunpawng Mungdan Shanglawt Hpung, Ginjaw Komiti Tingnyang Up
Wunpawng Mungdan Shanglawt Kongsì Ningbaw
Wunpawng Mungdan Shanglawt Hpyen Dap, Dap Up Daju